

आमुख

पशुपक्षीहरूमा पनि ज्ञान छँदै छैन भन्न सकिन्न। तर सौन्दर्यको कामना मानिस एकलैमा मात्र छ। मानिस एकलैले मात्र सौन्दर्यको सिर्जना पनि गर्न सक्तछ। सौन्दर्यकै गोरेटोबाट हिँडेर मानिसको सभ्यता यहाँसम्म पुगेको हो। चरमसीमातक पनि मानिसलाई सौन्दर्यले नै पुऱ्याउला। यसैले सौन्दर्यको वाञ्छना मानिसले अभि बढ्ता गर्नु आवश्यक देख्छु। सौन्दर्यको प्राप्तिमा नै हाम्रो जीवनको स्वस्थता निर्भर छ।

सौन्दर्य दुई प्रकारका छन्— प्राकृतिक र कृत्रिम। प्राकृतिक सौन्दर्यलाई बिम्ब-सौन्दर्य भनेर कृत्रिम सौन्दर्यलाई प्रतिबिम्ब-सौन्दर्य भन्न सकिन्छ। तर सौन्दर्यको असल सत्त्व अनुभव गर्नु छ भने त्यसले कृत्रिम सौन्दर्यबाट मात्र तृप्ति पाउन सक्ला। अर्थात् कृत्रिम सौन्दर्यले प्राकृतिक सौन्दर्यको प्रतिरूपता ग्रहण गर्न सक्थ्यो भने अलौकिक आनन्द प्राप्त हुन्छ र त्यो मानवहृदयमा आनन्दत्व रूपले स्थायी भएर रहिरहन्छ। कला त्यसैको साधन हो, प्राण हो, सर्वस्व हो।

कलाको प्रतिष्ठा कहिल्यै मर्दैन, ओइलाउँदैन; सधैं हरियो भएर अमर भइरहन्छ। बुद्धजस्ताको दर्शन आज ओइलन लागिरहेछ, चाणक्यको राजनीति चाउरिरहेछ, कति विज्ञानवेत्ताका विज्ञान ढुसी परिरहेका छन्; तर कलाको पानी आजसम्म धमिलिएको छैन। जतिजति दिन बित्छ उतिउति कलाको पानी भन् चम्कँदै आइरहन्छ : कैयन् शताब्दी बितिसक्यो कालिदासको कला आज पनि उत्तिकै हरियो छ, उनको शाकुन्तललाई आजका कविसमुदायले पनि महाकवि गेटेले भैं आदर गरेकै छन्।

यसैले प्रत्येक साहित्यिक अङ्ग-प्रत्यङ्गका रचना कलात्मक हुनैपर्छ। कलात्मक नभईकन स्थायित्व प्राप्त हुन सक्तैन। पद्य, कहानी, नाटक, उपन्यासहरू त मजासित कथामा प्लावित हुन सक्तछन्, तर विचार-प्रधान भएर पनि कहानी र एकाङ्की नाटकहरूजस्तै निबन्ध पनि कलामय भएर चुटुकिला र सरस, सुन्दर हुन सक्छ भन्ने स्वप्नमा म छु। यो तीस रुपियाँ नोटले कलाकारहरूका चतुर कलमलाई कुतकुत्याउन सके म आफ्नो त्यो स्वप्नलाई चाँडै साकारमा हेर्न पाउँला पनि।

५ माघ, '०३

— हृदयचन्द्रसिंह